

எற்ற இறக்கத்தில் சந்தை... லாபம் பார்க்கும் வழிகள்!

இந்திய பங்குச் சந்தை அண்மைக் காலத்தில் அதிக ஏற்ற இறக்கத்தில் வர்த்தகமாகி வருகிறது. ஒரு நாள் 400 புள்ளிகளுக்கு மேல் ஏற்றம் காண்கிறது. இன்னொரு நாள் 700 புள்ளிகளுக்கு மேல் இறங்குகிறது. இந்த ஏற்ற இறக்கத்தில், பங்குச் சந்தை முதலீட்டில் லாபம் பார்ப்பது எப்படி என்று இண்டஸ்வெல்ட்.காம் (Induswealth.com) நிறுவனத்தின் நிறுவனர் பிரவீன் ரெட்டியிடம் கேட்டோம். விரிவாக விளக்கிச் சொன்னார் அவர்.

“**ஏற்றமும் இறக்கமும் பங்குச் சந்தையில் வருவது இயற்கையே.** முன்னணி முதலீட்டு குருவான வாரன் பப்.பெட், “**சந்தை என்பது குறுகிய காலத்தில் வாக்கு எந்திரமாகவும் நீண்ட காலத்தில் எடை எந்திரமாகவும் இருக்கிறது” என்று குறிப்பிட்டுள்ளார்.**



“**குறுகிய காலத்தில் சந்தையில் ஏற்ற இறக்கம் எதிர்பார்க்கக் கூடியதே.** தற்போது, பங்குச் சந்தை ஏற்ற இறக்கத்தில் ஒரு மந்தநிலையில் காணப்படுகிறது. இந்தச் சூழ்நிலையில் நீண்ட கால முதலீட்டுக்கான உத்தி எதுவாக இருக்கும் என அலசி பார்த்தோம். இதற்காகக் கடந்த காலத்தில் சந்தை எப்படிச் செயல் பட்டிருக்கிறது என்று ஆராய்ந்தோம்” என்றவர் சற்று நிறுத்தி, தன் ஆய்வு முடிவுகளைத் தெரிவித்தார்.

“**கடந்த 16 ஆண்டுகளில் (1999 முதல் 2014) இந்திய பங்குச் சந்தையின் தினசரி வருமானத்தைக் கீழ்க்கண்ட ஏழு பிரிவுகளில் அடக்கி விடலாம்.**

1. 2.5 சதவிகிதத்துக்கு மேல் இழப்பு
2. 1% முதல் 2.5% வரை இழப்பு
3. 0.25% முதல் 1% வரை இழப்பு
4. 0.25% மற்றும் - 0.25% இடையே ஏற்ற இறக்கம்
5. 0.25% முதல் 1% வரை லாபம்
6. 1% முதல் 2.5% வரை லாபம்
7. 2.5%க்கு மேல் லாபம்

ஓராண்டில் சுமார் 250 வர்த்தகத் தினங்கள் இருக்கின்றன. அந்த வகையில் கடந்த 16 ஆண்டுகளில் ஏற்குறைய 4,000 வர்த்தகத் தினங்களை அலசி ஆராய்ந்து உள்ளோம்.




அடுத்த பக்கத்தில் உள்ள வரைபடத்தைக் கவனித்தால் (படம் 1), 1999-ம் ஆண்டில் சந்தை தினசரி 2.5 சதவிகிதத்துக்கும் கீழே 12 முறை குறைந்திருக்கிறது. அதே ஆண்டில் சந்தை 23 நாட்களில் 2.5 சதவிகிதத்துக்கு மேல் உயர்ந்திருக்கிறது. கடந்த 16 ஆண்டுகளில் 588 நாள்கள், சந்தை 1% முதல் 2.5% வரை இறக்கம் (14.7 சதவிகித நேரம்) கண்டிருக்கிறது. 701 நாள்கள், சந்தை 1 முதல் 2.5% ஏற்றம் (15.5 சதவிகித நேரம்) கண்டிருக்கிறது.

அடுத்தபக்கத்தில் உள்ள விளக்க வரைபடத்தில் (படம் 2) சந்தையின் ஏற்ற இறக்கம் தெளிவாக விளக்கப் பட்டிருக்கிறது. சந்தையின் ஏற்ற இறக்கத்தில் சுமார் 5 சதவிகித அளவில் சந்தை 2.5 சதவிகிதத்துக்கு மேல் வருமானம் தந்திருக்கிறது. அதேபோல் ஏற்ற இறக்கத்தில் 5 சதவிகித அளவில் சந்தை 2.5 சதவிகிதத்துக்கு மேல் இழப்பைத் தந்திருக்கிறது. சந்தை 1% மற்றும் -1 சதவிகிதத்துக்கு இடையே 58 % வர்த்தகமாகி இருக்கிறது” என்றவர், இந்த காலகட்டத்தில் முதலீட்டின் மீதான வருமானம் (படம் 3) எப்படி இருந்தது என்பதை விளக்கிச் சொன்னார்.


“கடந்த 1999-ம் ஆண்டில் ஒருவர் சந்தை 2.5 சதவிகிதத்துக்கு மேல் இறக்கம் கண்ட 12 நாள்களிலும் முதலீடு செய்திருந்தால், 16 ஆண்டுகளில் அவருக்கு ஆண்டுச் சராசரி வளர்ச்சியாக (சிரஜிஆர்) 13.9% வருமானம் கிடைத்திருக்கும். 1999-ம் ஆண்டில் சந்தை 2.5 சதவிகிதத்துக்கு மேல் அதிகரித்த 23 நாள்களில் முதலீடு செய்திருந்தால், அவருக்கு ஆண்டு சராசரி வளர்ச்சியாக (சிரஜிஆர்) 13.7% வருமானம் கிடைத்திருக்கும். 1999-ம் ஆண்டு முழுக்க ஒருவர் முதலீடு செய்து வந்திருந்தால், அவருக்கு ஆண்டு சராசரி வளர்ச்சியாக (சிரஜிஆர்) 13.5% வருமானம் கிடைத்திருக்கும்.

படம் 1 : கடந்த 16 ஆண்டுகளில் (1999 முதல் 2014) பங்குச் சந்தையில் தினசரி ஏற்ற இறக்கம்




கடந்த 16 ஆண்டுகளில் சந்தை 2.5 சதவிகிதத்துக்கு அதிகமாகக் குறைந்த மொத்த 183 நாட்களில் ஒருவர் முதலீடு செய்திருந்தால், அவருக்கு ஆண்டுச் சராசரி வளர்ச்சியாக (சிரஜிஆர்) 14.7% வருமானம் கிடைத்திருக்கும். இதுவே, கடந்த 16 ஆண்டுகளில் சந்தை 2.5 சதவிகிதத்துக்கு அதிகமாக அதிகரித்த 186 நாட்களில் ஒருவர் முதலீடு செய்திருந்தால், அவருக்கு ஆண்டுச் சராசரி வளர்ச்சியாக (சிரஜிஆர்) 14.7% வருமானம் கிடைத்திருக்கும். கடந்த 16 ஆண்டுகளில் ஒருவர் தொடர்ந்து முதலீடு செய்திருந்தால், அவருக்கு ஆண்டுச் சராசரி வளர்ச்சியாக (சிரஜிஆர்) 15.7% வருமானம் கிடைத்திருக்கும்” என்ற பிரவீன் ரெட்டி, இந்த விவரங்களிலிருந்து என்ன தெரிந்துகொள்ள வேண்டும் என்பதையும் குறிப்பிட தவறவில்லை.

படம் 2: கடந்த 16 ஆண்டுகளில் பங்குச் சந்தையில் தினசரி ஏற்ற இறக்கம்



“10 சதவிகித நேரத்தில், சந்தை தினசரி 2.5 சதவிகிதத்துக்கு மேல் ஏற்றம் அல்லது இறக்கம் கண்டிருக்கிறது. 60 சதவிகித நேரத்தில், சந்தை தினசரி 1 சதவிகிதத்துக்கு மேல் ஏற்றம் அல்லது இறக்கம் கண்டிருக்கிறது. ஏற்ற இறக்க சந்தையில் முதலீடு செய்யும்போது கிடைக்கும் வருமானத்துக்கும், தொடர்ந்து சந்தையில் முதலீடு செய்வது மூலம் கிடைக்கும் வருமானத்துக்கும் பெரிய வித்தியாசம் இல்லை.

படம் 3: ஏற்ற இறக்க சந்தை முதலீட்டில் ஆண்டு சராசரி வருமானம்



பங்குச் சந்தையில் முதலீடு செய்யும் நேரம் என்பது முதலீட்டின் வருமானத்தைக் கணிசமாக அதிகரிக்கும் என்று சொல்ல முடியாது. ஒரு முதலீட்டாளர் சராசரியாக அதிக வருமானம் பெற, தொடர்ந்து முதலீடு செய்ய வேண்டும். மேலும், பங்குகளை வாங்கி, அதனை நீண்ட காலத்துக்குத் தக்க வைத்திருந்தால் நிச்சயம், வங்கி ::பிக்ஸட் டெபாசிட்டைவிட அதிக வருமானம் கிடைக்கும்” என்றார்.



இனி சந்தை இறங்கினாலும், ஏறினாலும் பங்குச் சந்தையிலிருந்து விலகாமல் தொடர்ந்து முதலீடு செய்வீர்கள் இல்லையா?

சி.சரவணன்

<http://www.vikatan.com/article.php?module=magazine&aid=106481>